

Lenti fuq il-Hajja Madwarna



“Ta’ min jghidulu?”

kitba ta’ **GEORGE N. CASSAR**

Kellu nannuwi Kalang hanut ckejken ta’ mastrudaxxa fl-inhawwi ta’ San Ġorġ. Darba fost l-oħrajn dħalt għandu biex insellimlu. Sibtu qiegħed jincana bil-varloppa hu u jtkellem ma’ raġel xih, liebes pulit; fl-art, maġenb il-bank, kien qed isaħħan bott kolla fuq kenur. Smajthom jghidu li fuq pajjiżna kien riesaq l-inkwiet, li żmien ikrah kien ġej fuq id-dinja. Xi kwalità ta’ inkwiet kienu qed jtkellmu fuqu ma qbadtx jew aħjar ma fhimtx. Kont għadni nitfa ta’ tifel, mhux żgur kelli hames snin. Imma għadni niftakru, qisu l-bieraħ, lil dak ir-raġel xih isemmi lill-Ġermaniż u lir-Russu, li kienu għamlu xi ftehim bejniethom. Dakinhar moħħi mar dritt fuq żewġ familji, il-waħda tar-Russu li kienu joqogħdu fl-istess triq tagħna u l-oħra tal-Ġermaniż li kellu hanut tal-ħaxix fil-qalba tas-suq. Dik il-ħabta s’hemmhekk kien iwassal moħħi; ma stajtx nifhem x’inkwiet setgħu qatt jaqilgħu dawn l-imberkin ta’ żewġ familji; iktar u iktar jekk kienu ftiehm. Kont sajjem għal kollox mis-sitwazzjoni politika tal-Ewropa meta l-Ġermanja ffirmat alleanza mar-Russja u mbagħad invadiet il-Polonja u malajr faqqgħet it-Tieni Gwerra Dinjija.


Meta niftakar f’dan l-incident ta’ tfuliti jaqbadni d-daħk. Mort żmerç, u kif! Imma rrid inżid ngħid li għalkemm kont għadni daqsxejn ta’ qrempuču, lil xi whud diġà kont sirt nafhom bil-laqam. Illum il-ġurnata, għalkemm il-laqmijiet m’għadhomx daqshekk moda, għad għandhom bla dubju n-niçça tagħhom fil-moħħ tal-poplu tagħna, speċjalment fost ix-xjuħ. Għadek sal-lum, jekk tmur f’xi raħal tistaqsi għat-tali, il-biçça l-kbira tan-nies jghidulek : “Taf ta’ min jghidulu?” Għalihom, il-laqam isarraff ferm iktar mill-isem u l-kunjom. Niftiehm, din id-drawwa tal-laqmijiet insibuha kważi f’kull soċjetà. Jekk irreggħu l-arloġġ lura, insibu li anki lill-Imperaturi Rumani, lin-nobbli u lir-rejjiet, ġie li çappsulhom xi laqam ma’ isimhom; xi drabi wiehed dispreggġattiv. Lix-xhur ukoll wikkejniehom xi laqam. Għandna x-xahar tal-kaçça, dak tad-dris, tad-diżgrazzji, tar-riħ isfel, tal-Qalb ta’ Ġesù, tal-Karmnu, tar-Rużarju, tal-Erwieħ. Saħansitra lill-qaddisin ġie li laqqmuhom; hemmx fejn tasal aktar ? Bħalissa qed niftakar fi tnejn : San Ġwann in-Nanu u San Rajmondo Nonnato.

Jekk jiġi f’idejk xi registru elettorali qadim, ngħidu aħna bħal dak tas-sena 1939, u toqgħod tifliħ folja folja, issib fih ruxxmata laqmijiet ta’ familji Maltin u Għawdxin. Biççiet minnhom huma tassew strambi; għaliya qishom bil-brejku. Imma, lill-istudju tas-soċjoloġija, dawn il-laqmijiet

għandhom jaffaxxinawh. Haġa li x’aktarx tinnota mal-ewwel daqqa t’għajn hija li l-biçça l-kbira jibdeu bl-artiklu u ġie li ssibihom il-vokali ‘u’ bħala suffiss. (Eż : Ix-Xellugi . Qalliebu) . Bosta drabi mal-artiklu jkollhom mehmuża l-partiçella ta’ : (Eż : Tal-Qaddis. Tal-Kutu). Xi individwi ssibhom magħrufa bl-isem ta’ missierhom, avolja jkun ilu s-snin li ħalliena. F’dal-każ m’għandix għalfejn nitbiegħed. Lili u lil ħuti bosta jsibuna b’Ta’ Melkjorr. L-istess metodu jużaw l-Ingliżi, ir-Russi, l-Għarab u popli oħra. Il-kunjom Ingliż Johnson ma jfissirx haġ’oħra ħlief bin Ġanni u Petrovitch, bin Pietru. Fl-evangelju ta’ San Mark niltaqgħu ma’ tallab aġhma, jismu Bartimew, li bl-Aramajk kien ifisser bin Timew. Xi drabi, mbagħad, flok l-isem tal-missier, jiżzeffen isem l-omm. Abbli r-raġel jinzerta mhuwiex minn dawk l-inhawwi u n-nies tal-post iktar tkun midħla tal-mara milli tar-raġel; naturalment, jaf ikun hemm raġunijiet oħra. Wiehed minn shabi tal-klikka tal-Oratorju, li kien ħabib tassew affabbli, konna nafuh bħala Ta’ Rozanna. Ta’ min josserva li xi laqmijiet tnisslu mill-kunjom stess. Taz-Zoppard jidher li hu korruzzjoni tal-kunjom Azzopardi. Xi drabi ġara bil-maqlub. Billi n-nutara kienu ħaduha drawwa jniżżlu l-laqam fil-kuntratti, maż-żmien il-laqam sar uffičjalment il-kunjom . (Eż Ebejer u Grixti)

Issib laqmijiet bil-gzuz li jsemmu xi difett jew xi mankament fiziku (Eż Tal-Iżdingat. Il-Qargħi). Oħrajn jirreferixxu għall-karnaġġjon bħal Tal-Aħmar li nsibuh ukoll fl-Ingliż bħala Redman u fil-Latin Rufus. Biççiet minnhom huma marbuta ma’ xi impjeg. Dari, kif jaf kulhadd, is-snaġġa’ kienu jintirtu minn missier għal iben u hija haġa minn ewl id-dinja, dak li jkun jispiçça jorbot ismu ma’ senegħtu li jħabbat wiççu magħha kuljum. (Eż : Tal-Gabillott. Il-Mannar). Tiltaqa’ wkoll ma’ laqmijiet marbuta ma’ ismijiet ta’

- i. xi grad għoli (Eż : Tal-Kaptan. Tal-Baxan)
- ii. muniti qodma Maltin. (Eż : Tal-Patakka. Tal-Iskud)
- iii. hut (Eż : Ta’ Lampuk. Il-Brejgex)
- iv. ikel u xorb (Eż : Tas-Soppa. Ta’ Ġnibru)



- v. siġar u pjanti : (Eż : Ta' Harruba. Ta' Kemmun)
- vi. frott u haxix (Eż : Ta' Parsott. Karfusu.)
- vii. ghasafar u tjur. (Eż Tal-Gardell. Tal-Wiżżu)


Barra dawn il-laqmijiet personali, nisibu kategorija oħra ta' laqmijiet li jirriferrxu għal irhula sħaħ. Dawn il-laqmijiet, li nibtu meta l-hajja kienet wisq iktar magħluqa mil-lum, huma interessanti għax jintrabtu mal-istorja soċjali jew folkloristika tal-poplu tagħna. Lin-nies ta' Tas-Sliema, barra tal-Pepe', kienu jgħidulhom Tax-Xelin; jgħidu li wieħed Protestant, biex jagħmel daqsxejn ta'propaganda, beda jqassam xelin lil kull min imur jisimghu jippriedka. Lill-Karkariżi kienu jgħidulhom Tal-Fuħhar għax dari f'Birkirkara kienu jaħdmu l-borom u oġġetti oħra tal-fuħhar. Ta' Čaču huma n-nies tal-Isla għax jinghad li huma fanfaruni; il-Bormliżi u dawk tal-Birgu kienu xi darba lil tal-Isla jinbxuhom u jgħidulhom: "Armejtu r-rix barra u mbaġhad kiltu b'sitta nčova". Fil-bidu li żżewwiġt lill-mara ġie li nkejtha u għidtilha f'wičča li hija redusa. U nġhid għaliex. Hija twieldet Ħal Tarxien, u n-nies ta' dar-raħal isibuhom b'Tar-Redus għax hemmhekk kienu jrabbu merħliet ta' nagħaġ u mogħoż. Lilna l-Ghawdxin, hutna l-Maltin qalġhuhielna Tal-Gbejniet. Jista' jkun li aħna l-Ghawdxin niddilettaw bil-laqmijiet iktar mill-Maltin, imma fl-avviżi tal-mejtin, fil-każ ta' xi Malti, barra ismu, ġie li jgħidulek ukoll kif inhu magħruf. Sa fejn naf jien, f'dawn ič-čirkostanzi ta' niket, il-laqam tal-Ghawdxi ma jxandruhx.

Laqmijiet li jnigġzu jew iweġġghu bħal Tas-Sikkina, Is-Sakranazzi, Is-Saračini, Il-Midjunin u oħrajn ta' dil-bixra, -(m'iniex ha nġhid ta' fejn huma), - m'għandniex x'irriduhom u jaqblilna ninsewhom darba għal dejjem. Ta' min jiftakar x'iwissi l-qawl Malti : "Min jaqla' laqam lil għajru, jagħmel seba' snin fil-purgatorju." Nispera, f'ġieh kemm hemm, ma nispiččax jiena wkoll nagħmel xi seba' snin żejda, ninxtewa fil-purgatorju, htija tar-'redusa'.

Riferenzi : *Social Aspects of Maltese Nicknames : Scientia Vol XXII No 2 (1956) u Bejn raħal u laqam : Lehen il-Malti Vol14, 1944 : G. Cassar Pullicino*

RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE



"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169